

Yeni nəşrlər

Mühacirət ədəbiyyatının tədqiqinə töhfə

Abid Tahirinin “Abay Dağının həyat və yaradıcılığı” monoqrafiyası haqqında düşüncələr

Bu gün Azərbaycan ədəbiyyatşünaslığında mühacir ədəbiyyatının, mətbuatının tədqiqindən söz düşəndə ilk yada düşən adlardan biri də Abid Tahiridir. AMEA Nizami adına Ədəbiyyat İnstitutu Azərbaycan mühacirət ədəbiyyatı şöbəsinin baş elmi işçisi, filologiya elmləri doktoru, professor Abid Tahirinin adı daha bir tədqiqatı ilə gündəmə gəlib.

O, 70 illik ömrünün tən yarısını bu sahəyə həsr edib, repressiya illərinin cəmiyyətdən qopardığı işıqlı insanları - söz-sənət adamlarını yenidən üzə çıxarmağa, onların elmi, bədii, ictimai-siyasi fəaliyyətlərini geniş ictimaiyyətə təqdim etməyə nail olub. Bu şərəfli missiyasına ilk əvvəl publisistikasında, jurnalist fəaliyyətində başlayıb, sonradan bu axtarışlar, tədqiqlər bədii-elmi müstəviyə keçib və bu gün paralel aparılır.

Abid Tahirinin XX əsr Azərbaycan ədəbiyyatının tanınmış simalarından olan mühacir yazıçı, dramaturq Mirzə Abay Dağının həyat və yaradıcılıq yolundan bəhs edən yeni monoqrafiyasını onun tədqiqatçı alim kimi elmi fəaliyyətinin mühüm nailiyyəti, böyük uğuru hesab etmək olar. Xalq yazıçısı Elçin kitaba yazdığı ön sözdə müəllifin mühacirət mövzusunə sadıqlığını yüksək dəyərləndirib: “A.Tahirinin mühacirət mətbuatı və ədəbiyyatı ilə bağlı araşdırmalarında, məqalə və monoqrafiyalarında qələm sahiblərinə hörmət, ehtiram var, ancaq aludəçilik yoxdur, çünki söhbət tədqiq və təhlil obyektinə ciddi və obyektiv münasibətdən gedir.

Onun son illərdə yazdığı “Ceyhun Hacıbəylinin həyat və yaradıcılıq yolu” (Bakı, “Elm və təhsil”, 2019.), “Məhəmməd Altınbayın həyatı və yaradıcılığı” (Bakı, “Xəzər” Universiteti Nəşriyyatı, 2023.) kimi monoqrafiyalarından sonra “Abay Dağının həyatı və yaradıcılığı” monoqrafiyası yeni yaradıcılıq uğurudur və Abid bu silsiləni belə bir ardıcılıqla davam etdirsə, elə bilirəm ki, ədəbi mühacirətşünaslığımızın mənzərəsi bütövlük, müfəssəllik baxımından qazanmış olar”.

Mühacirət ədəbiyyatını, xüsusən bu ədəbiyyatın XX əsrin 30-60-cı illər dövrünü tədqiq etməyi əksər ədəbiyyatşünas alimlərə iynə ilə gor qazmaq adlandırılır. Səbəb də budur ki, həmin dövrdə mühacirət etmiş şair, nasir, publisistlərin yazılı irsi repressiya xofundan, stalinizmin vahiməsindən, demək olar ki, məhv edilib, arxivlərdəki az-çox mən-



bələri üzə çıxarmağa isə günün bu günündə də müəyyən maneələr yaradılır. Güman qalır qonşu Türkiyə Cümhuriyyətinin və bir çox Avropa ölkələrinin arxivlərinə ki, Abid Tahirli də elmi tədqiqatında ən çox bu mənbələrdən bəhrələnilib. Professorun Türkiyə, Fransa, Almaniya muzey və arxivlərindən olan paylaşımalarını diqqətlə izləyənlər bilir ki, tədqiqatçı alimin bu gedişləri təsadüfi deyil, yeni, növbəti elmi araşdırma mövzudur, yeni monoqrafiyanın yazılması üçün zəmin-dir, növbəti addımdır.

Mütəxəssislər Abid Tahirinin yeni nəşr olunmuş “Abay Dağının həyat və yaradıcılığı” monoqrafiyasını bu yaradıcı şəxsiyyətin bədii irsinin araşdırılması istiqamətində sanballı və fundamental tədqiqat işi hesab edirlər. Xatırladıam ki, Abid müəllimin mühacirət mətbuatı və ədəbiyyatının tədqiqi mövzusunda bu günə kimi 19 kitabı və onlarla məqaləsi işıq üzü görüb.

Görkəmli ədəbiyyatşünas alim Xeyrulla Məmmədovun Abid Tahirini tədqiq etdiyi sahənin “lokomotivi” adlandırması da təsadüfi ifadə, gəlişigözlə söz deyil, araşdırmaçı alimə uzun illər boyu apardığı silsilə elmi tə-

dqiqatlarına görə verilən dəyərdir. Qeyd edək ki, son monoqrafiyasında Abid Tahirli Abay Dağının “Onlar türklərdi” romanını, “Dədə Qorqud”, “Malazgirdən Sakaryaya”, “Sakarya çətəsi”, “Sakarya”, “Atatürk”, “Atamızın gəncliyi”, “Sakaryada 22-ci gün”, “Ata anıları”, “Albay”, “Okullular”, “Füzuli”, “Əsir ruhlar” pyesləri və sair əsərlərini, onun “Mücahid” dərgisində dərc etdirdiyi məqalə və şeirlərini tədqiqatə cəlb edib.

Maraqlı, mürəkkəb və zəngin bir yaradıcılıq yolu keçən Abay Dağının yaradıcılığı iki mərhələdə tədqiq olunur – mühacirətəqədərki və mühacirət dövrü. Professor A.Tahirli Abay Dağının mühacirət dövrü yaradıcılığını həm sənətkarlıq, həm də mövzu-ideya baxımından daha zəngin hesab edir, onun “Onlar türklərdi” romanını repressiyanın, bolşevizmin, faşizmin bədii ittihamı adlandırır.

Abay Dağının “Kitabi-Dədə Qorqud” dastanının motivləri əsasında qələmə aldığı “Dədə Qorqud” pyesini təhlil edərkən Abid Tahirli əsərin milli-mənəvi, bəşəri dəyərlərinə xüsusi diqqət çəkir. Bu diqqəti müəllifin təhlil üçün seçdiyi şeir parçalarında da görmək mümkündür:

**Yurdunu sevmirsə böyük hökmdar,
Bilməm ki, nəsil bir böyüklüyü var.
Başda olan kişi yol açmalıdır,
Ətrafa hər zaman nur saçmalıdır.**

Abid Tahirinin monoqrafiyası təkcə elmiliyinə, bədiiliyinə görə əhəmiyyətli deyil, yurd həsrəti ilə qərrib ölkələrdə həyatdan köçən oğullarımızın tanınması istiqamətində atılmış növbəti bir addımdır, onlara sözlə qoyulmuş abidədir, milli yaddaşımızı oyaq saxlayan əcəl zəngidir:

**Yetər unutduğum kəndi adıma,
Dilimi, ruhumu və əcdadımı.**

Oxuculara bir anons da verim. Professor Abid Tahirli daha bir monoqrafiya üzərində çalışır. Nağı Şeyxzamanlının həyat və yaradıcılığında bəhs edən bu monoqrafiyasında da Abid müəllim mühacirət mövzusunə sadıq qalır.

**Esmira İSMAYILOVA,
filologiya üzrə fəlsəfə doktoru**